

>

Title: Need to monitor utilization of funds incurred on development of Bijethua Mahabiran Dham in Sultanpur parliamentary constituency, Uttar Pradesh.

डॉ. संजय सिंह (सुल्तानपुर): मैं सरकार का ध्यान अपने संसदीय क्षेत्र सुल्तानपुर के विकास खंड करौंदी कला में स्थित विजेशुआ महावीरन धाम की ओर आकृष्ट करना चाहता हूँ। विजेशुआ महावीरन धाम एक पौराणिक स्थल है तथा इस धाम के प्रति लोगों में अपार श्रद्धा एवं भक्तिभाव है। मंगलवार और शनिवार के दिन इस धाम में हजारों श्रद्धालु दर्शनार्थ आते हैं।

भारत सरकार की अमेठी-सुल्तानपुर पर्यटन परिपथ योजना, वर्ष 2008-09 के माध्यम से 171.48 लाख रुपये स्वीकृत होकर, खर्च होने के बावजूद इस धाम पर श्रद्धालुओं के लिए बुनियादी सुविधाओं का अभाव है। इस योजना के तहत पेयजल व्यवस्था के लिए 5 बोरिंग, 3 ओवरहेड टैंक का निर्माण होने के बावजूद पेयजल की आपूर्ति नहीं हो रही है। मकरी कुण्ड तथा हत्यारण कुण्ड में स्वच्छ पानी भरे जाने की समुचित व्यवस्था नहीं है। पर्यटन विभाग, उत्तर प्रदेश द्वारा उक्त धाम पर लगाए गए विभागीय बोर्ड द्वारा इस धाम के ऐतिहासिक महत्व को भी गलत दर्शाया गया है। विभाग द्वारा लगाया गया बोर्ड इस धाम के बारे में प्रचलित बात को नहीं दर्शाता।

मेरा सरकार से यह अनुरोध है कि पर्यटन विभाग द्वारा विजेशुआ महावीरन धाम को पर्यटन स्थल के रूप में विकसित किए जाने हेतु आबंटित धनराशि एवं उससे कराए गए विकास कार्यों का भौतिक सत्यापन करवाया जाए तथा विकास कार्यों में अनियमितता बरतने वाले अधिकारी/कर्मचारी के विरुद्ध कठोर कार्यवाही की जाए। साथ ही पर्यटन विभाग द्वारा लगाए गए भ्रामक बोर्ड के स्थान पर इस ऐतिहासिक महत्व वाले पौराणिक स्थल की प्रचलित एवं सत्य घटना को दर्शाने वाला बोर्ड लगाया जाए।